

ஈனன் தொலைவு

ஐன்னவி

தொலைவில் நிற்கின்றன
தேவதாரு மரங்கள்
நிலைத்த அற்புதப் பசுமையில்
நில்லாக் காற்று
அசைந்தாடுகிறது, நடனமாகிறது.
என்னை வசீகரிக்கிறதந்த வனம்
அது அனுப்புகிறது எனக்கு
குளிர்ந்த காற்றோடு சுவாசமும்
விரிசல் விழுந்த இதயத்திற்கு
பன்னீர்த் துளிகளும்.
அந்த வனத்தைச்
சென்றடைய வேண்டும்.
இடையே பரந்துக் கிடக்கிறது
இந்த ஏரி.
ஏரியில் விளையாடும்
சிற்றலைகள்
வெளியிட்டு விடுகின்றன.
காற்றோடு ஏரியின்
உரையாடலை
சலசலக்கும் சிற்றலைகளும்
என் மனமும்.
ஏரியைக் கடக்கப்
படகேதுமில்லை.
வெண்மலர்களைப் பொழிகிறது
நிறமற்ற வானம்
ஒரு வெண்ணிற உலகில்
உறைபனியாகிறது

ஏரியின் மேல்பரப்பு.
இப்போது நடந்தே
கடக்கலாம்.
ஆனால்
பனிப்பரப்பு மெலிதாக
இருக்கலாம்
என் எடை தாங்காமல்
உடையலாம்
நான்
முழுகிப் போகலாம்.
தயக்கத்தில் நான் நிற்க
நிற்கப் பயிலாக் காலம்
என்னைக் கடந்து
இந்த ஏரியைக் கடந்து
அந்த தேவதாரு மரங்களையும் கடந்து
சென்று கொண்டேயிருக்கிறது.
பனி உருகி ஏரிநீர்
பளீரிடுகிறது மீண்டும்
வலசை சென்று திரும்பும்
நீர்ப் பறவைகளை எதிர்நோக்கி
அவை சிறகசைத்து வந்திறங்கும்
ஓயிலை ரசிக்க
காற்று நிற்கும் நானும்
கேட்பேன் ஒரு நீர்ப்பறவையை
என்னை உன் சுந்தர முதுகில்
சுமந்து வண்ணச் சிறகுகளை விரித்து

ஜான்னவி



ஒவியம்: ஜே.கே.

அக்கரை கொண்டு சேர்ப்பாயா
என்னைப் பிரிந்து சென்றவர்
வசிக்கிறார் அந்த தேவதாரு மரங்களுக்கு
அப்பால் நான் கண்டிராத ஓரிடத்தில்.
அவரைச் சந்திக்க வேண்டும்.
அவ்விடம் மனம் வசதியாக
உணருகிறதா
இப்போது அந்த மனம் விரும்புவது
புதிய ஒளியையா
பழைய நிழலையா
என்று விசாரிக்க வேண்டும்.
இதைச் சொல்வேன்
அப்பறவையிடம்
மிக மிக ரகசியமாக.
நீர்ப் பறவைகள் அன்பின் மொழி
அறிந்தவை
குடும்பங்கள், அரசுகள்
மனிதனை இயந்திரமாக்கும்
ரசவாதி வேலைகள்
இவை போலன்றி
நீர்ப்பறவைகள்
கருணை மிக்கவை.
பிரிவின் தொலைவைக்
கடக்க என்னை
அக்கரை சேர்க்கப் போகும்
ஒரு நீர்ப் பறவைக்காகக்
காத்திருக்கிறேன் நான்.
நெடுந்தொலைவு சென்று விட்டன
தேவதாரு மரங்கள்.

e-mail : jannavi777@gmail.com

103

தொடர்